

اردو مرثیے کی روایت اور مراثری انیس کی خصوصیات

عطا اللہ رحیم

پی ایچ ڈی سکالر (عربی) نمل، اسلام آباد

ڈاکٹر کفایت اللہ ہمدانی

صدر شعبہ عربی، نمل، اسلام آباد

TRADITION OF URDU ELEGY AND CHARACTERISTICS OF ELEGIES BY ANEES

Attullah Rahim

PhD Scholar(Arabic) NUML, Islamabad

Kifayatullah Hamdani, PhD

Chairman Department of Arabic, NUML, Islamabad

Abstract

Mir Anees is one of the prominent Urdu elegiac poets. His poetry has a strong traditional literary background. There are some aspects and qualities which make his elegiac poetry prominent and attractive among the rest. He has full command on the poetic tools, techniques and traditional wordings employed in elegies. This study sheds light on the salient features of his poetry which include emotional expression, imagery, usage of prosodic and rhetoric elements.

Keywords

امام حسینؑ، فرخی، سلطان محمود، مرثیہ، روایت، انیس، خصائص، عربی، فارسی

مرثیہ ایک عربی الاصل لفظ ہے جو "رثا" سے ماخوذ ہے۔ عربی میں "رثا" کے معنی ہیں کسی کی موت پر اس کی تعریف بیان کرنا۔ گویا مرثیہ اس نظم کو کہا جاتا ہے جو کسی کی موت پر اس کی تعریف و توصیف میں کہی جائے اور مرنے والے کی خوبیاں اور خصائص بیان کیے جائیں۔ جامع نسیم اللغات میں مرثیے کے معنی یہ درج ہیں:

وہ نظم یا اشعار جن میں کسی شخص کی وفات یا شہادت اور اس کی مصیبتوں کا دردناک بیان ہو اور اس کے فضائل حسنہ کا ذکر کیا جائے خصوصاً شہدائے کربلا کا تذکرہ دردناک لہجے میں عموماً بشکل مسدس نظم کیا جاتا ہے۔ (۱)

مرثیے کا آغاز بطور صنف سخن سب سے پہلے عربی میں شخصی مرثیے کی صورت میں ہوا۔ عربی ادب کی تاریخ اس بات پر شاہد ہے ظہور اسلام سے قبل زمانہ جاہلیت میں بھی مرثیے کہے جاتے تھے۔ عربی ادب کی تاریخ میں دومرثیہ نگار شعر معروف تھے: متم بن نویرہ اور خنساء۔ یہ دونوں اپنے مرثیوں کے باعث شہرت رکھتے تھے۔

مرثیہ عربی ہی سے فارسی میں آیا اور فارسی ادب کا حصہ بنا۔ فارسی ادب میں اسے بطور خاص شہرت تب ملی جب طہماسپ صفوی کے حکم پر فارسی کے معروف شاعر محتشم کاشانی نے امام حسینؑ اور ان کے اصحاب کی شہادت پر اپنا مشہور مرثیہ لکھا۔

اس کے بعد فارسی ہی کے معروف شاعر فرخی نے سلطان محمود کا مرثیہ لکھا اور مرثیے کو نہ صرف ادبی حیثیت حاصل ہو گئی بلکہ اس کا ادبی مقام مائل بہ ترقی ہو گیا۔ سلطان محمود پر فرخی کا لکھا ہوا مرثیہ زبان و اظہار بیان کے علاوہ اس لیے بھی اہم قرار پایا کہ اس میں مرثیہ نگاری کے اصول و قواعد کو وضع کرنے کی سعی بھی کی گئی تھی۔ اس امر نے مرثیے کو نہ صرف مستقبل کا راستہ دکھا دیا بلکہ اس کے ارتقا کے قواعد و ضوابط کی نشاندہی بھی کی۔ فرخی کے اس معروف مرثیے کے بارے میں علامہ شبلی نعمانی نے کہا ہے کہ فرخی کا لکھا ہوا یہ مرثیہ نہ صرف پُر درد اور پُر تاثیر ہے بلکہ اس فن کے تمام اصول اور آئین اس سے قائم ہو سکتے ہیں۔

عربی اور فارسی میں مرثیے کا آغاز شخصی مرثیے سے ہوا۔ ازاں بعد شہادتِ عظمیٰ اس کا موضوع قرار پایا۔ عربی اور فارسی کی مانند اردو میں بھی انفرادی اور شخصی مرثیے لکھے گئے۔ اس ضمن میں میرزا اسد اللہ خاں غالب کی وفات پر ان کے شاگرد مولانا الطاف حسین حالی کی غم آمیز نظم "مد و جزر اسلام"، سرسید احمد خاں اور ڈپٹی نذیر احمد کی وفات پر علامہ شبلی نعمانی کی تاسف آمیز نظم، علامہ شبلی نعمانی کی رحلت پر سجاد انصاری کی بعض نظمیں تخلیقات اور غالب و داغ دہلوی کی وفات پر علامہ اقبال کی لکھی ہوئی نظمیں بطور مثال ملاحظہ کی جاسکتی ہیں۔ مولانا الطاف حسین حالی کی معروف نظم "مد و جزر اسلام" شخصی مرثیے سے زیادہ قومی مرثیے کے طور پر شہرت رکھتی ہے۔ (۲)

اردو مرثیے کا آغاز دکن سے ہوا۔ پروفیسر حامد حسن قادری نے اپنی کتاب "تاریخ مرثیہ گوئی" میں قلی قطب شاہ کو اردو کا قدیم ترین اور پہلا مرثیہ گو شاعر قرار دیا ہے۔ (۳) اردو مرثیے نے تقریباً اڑھائی سو

سال کا ارتقائی سفر دکن ہی میں طے کیا۔ دکن کے معروف شاعر اور اردو شاعری کے باوا آدم ولی دکنی نے شروع شروع میں ایک طویل مثنوی لکھی اور امام حسینؑ اور ان کے ساتھیوں کی شہادت کو اس مثنوی کا موضوع قرار دیا۔ یہ مثنوی ہیئت کے اعتبار سے تو مثنوی ہے مگر موضوع و مواد کے لحاظ سے اسے بلاشبہ مرثیہ قرار دیا جاسکتا ہے۔ دکنی دور میں مرثیے کے لیے کسی خاص ہیئت کا تعین نہیں کیا گیا تھا۔ مربع، محسن، مثلث اور مثنوی کی ہیئتیں سبھی مستعمل تھیں۔ میر اور سودا کے بعد مرثیہ نہ صرف باقاعدہ ایک صنفِ سخن کے طور پر مانا گیا بلکہ اس کی فنی و صنفی اہمیت و قیمت کا بھی تعین ہو گیا۔

بہمنی دور حکومت میں اشرف بیابانی نے اردو میں مرثیہ کو اپنی شعری صلاحیتوں سے تقویت بہم پہنچائی۔ ایک نقطہ نظر یہ بھی ہے کہ اردو مرثیے کا آغاز قلی قطب شاہ کے زمانے میں ہوا۔ قلی قطب شاہ خود ایک صاحب دیوان شاعر تھے۔ انھوں نے غزل، قصیدہ، مرثیہ، مثنوی، قطعہ، رباعی سبھی اصنافِ سخن میں طبع آزمائی کی لہذا قلی قطب شاہ ہی اردو کے پہلے مرثیہ نگار قرار پاتے ہیں۔

قلی قطب شاہ کے بعد بیجاپور کے حاکم ابراہیم عادل شاہ ثانی، محمد عادل شاہ کے دور کے اردو شعرا نے اردو میں مرثیے لکھے یوں دکن میں اردو مرثیے کی ایک باقاعدہ روایت قائم ہو گئی۔ اسی روایت نے ارتقائی سفر جاری رکھا اور اردو مرثیہ ارتقا پذیر رہا۔ گو لکنڈہ اور بیجاپور میں اردو مرثیے کو نسبتاً زیادہ قبول عام حاصل ہوا۔ اس کی دیگر کئی وجوہات میں سے ایک بڑی وجہ شاید یہ بھی تھی کہ بیجاپور کے والی مذہب اہل تشیع تھے۔ اس لحاظ سے دیکھا جائے تو یہ بات قرین قیاس معلوم ہوتی ہے کہ بیجاپور میں مرثیہ کو عوام و خواص دونوں میں پذیرائی حاصل رہی۔ لکھنؤ میں اردو مرثیے کا ابتدائی دور میر ضاحک، میر حسن، میر فصیح، میرزا دلگیر، میر ضمیر اور میر خلیق کے دور کو قرار دیا جاسکتا ہے۔ میر ضمیر کا نام اس ضمن میں خاص اہمیت کا حامل اس لیے بھی ہے کہ اس نے مرثیے کی تاریخ میں پہلی بار باقاعدہ مرثیے کی ہیئت کا تعین کیا اور اس کے فنی اجزاء معین کرنے کے ساتھ ساتھ اس کی ادبی اہمیت و حیثیت بھی اجاگر کی۔

مرزا فصیح، میر خلیق اور میر ضمیر نے مسدس کو مرثیے کی باقاعدہ ہیئت قرار دیتے ہوئے اسے عملاً اپنایا۔ میر ضمیر کو باقی تمام مرثیہ گو شعرا پر اس اعتبار سے تقدم حاصل ہے کہ انھوں نے پہلی بار باقاعدہ طور پر مرثیے کی ہیئت کے طور پر مسدس کو متعارف کرایا۔ اس ضمن میں ڈاکٹر انور سدید کا نقطہ نظر ذرا مختلف ہے۔ ان کے خیال میں مرثیے کے لیے مسدس کی ہیئت سب سے پہلے میر ضمیر کے بجائے میاں سکندر نے اختیار کی تھی۔ انھوں نے لکھا ہے کہ گمان غالب یہ ہے کہ مرثیے کے لیے مسدس کی ہیئت سب سے پہلے میاں سکندر نے ہی اختیار کی تھی۔ (۴)

ان سے قبل مرثیہ کے لیے کسی خاص ہیئت کی پابندی نہیں تھی۔ شعرا عموماً مذہبی اعتبار سے کارِ ثواب جان کر مرثیہ گوئی کرتے اور اپنی من پسند ہیئت میں شہادتِ عظمیٰ بیان کرتے تھے۔ حقیقت یہ ہے کہ قدیم الایام

میں مرثیے کی فنی ہیئت و لوازمات سے کہیں زیادہ توجہ شعرا اور سامعین دونوں کی اس بات پر ہوا کرتی تھی کہ مرثیہ زیادہ سے زیادہ دل سوز ہو، الفاظ اور تراکیب رقت آمیز ہوں، شہادت عظمیٰ کا بیان زیادہ سے زیادہ ہو اور ایک ہی مجلسی نشست میں ایک مرثیہ مکمل پور پر سنایا جاسکے۔ یہی وجہ ہے کہ قدیم دور کے مرثیوں میں ۳۰ سے ۳۵ بند ہوا کرتے تھے۔ کہا جاسکتا ہے کہ میر ضمیر کے دور سے قبل مرثیہ دیگر اصنافِ سخن کے برخلاف اپنی ہیئت کے بجائے اپنے موضوع سے پہچانا جاتا تھا۔ اسی لیے قدیم مرثیے ہیئت کے بجائے اس کے موضوع سے پہچانے جاتے تھے۔ ڈاکٹر فرمان فتح پوری نے ایک جگہ اسی حوالے سے لکھا ہے:

"ہمارے ہاں ہر صنف کا تعین عموماً اس کی ہیئت سے کیا جاتا ہے۔ لیکن مرثیے کی نوعیت اس سے مختلف ہے۔ اس میں ہیئت کی کوئی شرط نہیں بلکہ اس کا نام اس کے موضوع کی نسبت سے مرثیہ ہے۔ چنانچہ اردو میں مرثیہ مختلف ہیئتوں میں ملتا ہے۔" (۵)

میر ضاحک کے بعد اردو مرثیے کو میر بر علی انیس اور میرزا سلامت علی دیر کی تخلیقی و فنی صلاحیتیں میسر آئیں اور ارتقا کی منازل کو بسرعت و کمال طے کیا۔ میر انیس اور میرزا دیر کی لسانی مہارت، فنی گرفت اور لکھنوی مذہبی فضا کے سہارے اردو مرثیے کی صنفی ترقی و وسعت کے کم و بیش سبھی امکانات سے بہم پہنچے اور اردو مرثیہ کمال آشنا ہو گیا۔ ڈاکٹر انور سدید نے ان دونوں باکمال مرثیہ گو شعرا کے مقام و مرتبے کا تذکرہ کرتے ہوئے لکھا ہے کہ ایسے مرثیہ گو نہ ہوئے ہیں نہ آئندہ ہوں گے۔ (۶)

میر انیس کا پورا نام میر بر علی تھا اور انیس تخلص کرتے تھے۔ میر انیس کا حلیہ میر مسعود نے یوں کھینچا ہے کہ قدمیانہ مائل بہ درازی، ورزش کی وجہ سے جسم ٹھوس، اعضا مناسب و چست، چھریا بدن، چوڑا سینہ، صراحی دار گردن، خوب صورت کتابی چہرہ، بڑی بڑی آنکھیں، گہواں رنگ، مونچھیں ذرا بڑی، داڑھی اتنی باریک کتر واتے تھے کہ دور سے دیکھنے پر منڈھی ہوئی معلوم ہوتی تھی۔ چہرے کی رنگت میں رات بھر جاگنے کی وجہ سے زردی آ گئی تھی۔ (۷) بالعموم گھٹنوں سے نیچا خوب گھیر دار کرتا پہنتے تھے۔ کرتے کی آستینیں باریک چنی جاتی تھیں جن کے لچھے بن کر خود بخود کہنیوں تک چڑھ جاتے تھے۔ (۸)

ابتدائی تعلیم اپنے گھر پر حاصل کی۔ والد گرامی سے قرآن شریف کی تعلیم حاصل کی۔ گھر ہی میں خوش نویسی کی مشق بھی کرتے رہے۔ آغاز ہی سے طبیعت شعر کی طرف مائل تھی۔ انیس نے کم عمری ہی میں شاعری شروع کر دی تھی۔ شاعری میں ان کے استاد میر خلیق تھے۔ ناخ کو بھی انھوں نے اپنا کلام دکھایا تھا ادبی و مذہبی ماحول انھیں اپنے گھر پر ابتدائے عمر ہی سے میسر آیا۔ طبیعت میں شعری ذوق اور گھر میں شعری ماحول کے باعث انیس کی شعر گوئی کو فروغ پانے کے امکانات خوب میسر آئے۔

باقاعدہ مرثیہ نگاری سے قبل آغاز سخن سرائی غزل سے کیا لیکن طبیعت سے غزل کی موافقت نہ ہو پائی۔ غزل گوئی کے دور میں وہ "حزین" تخلص کرتے تھے۔ والد گرامی میر حسن اور استاد شیخ امام بخش ناخ کے مشورے پر غزل سے مرثیے کی طرف توجہ کی۔ ناخ نے "انیس" تخلص کروایا۔

انیس کو مرثیہ گوئی اور مرثیہ نگاری ورثے میں ملی۔ اس صنف سے ان کی طبیعت موافق قرار پائی لہذا اسی صنف میں اپنے تخلیقی و فنی جوہر کے کمالات دکھائے۔ میرا نیس کے پڑدادا میرضاحک، دادا میرحسن، والد گرامی میرخلیق، تایا میراحسن، چچا میراحسان مخلوق سب کے سب شاعر تھے اور سب مرثیہ نگار تھے۔ انیس کا یہ شعر اس ضمن میں معروف ہے:

عمر گزری ہے اسی دشت کی سیاحی میں
پانچویں پشت ہے شبیر کی مداحی میں
مرثیہ گوئی بھی انیس نے کم عمری ہی میں شروع کر دی تھی۔ ۱۹ سال کی عمر میں وہ فیض آباد کے رئیس مرزا محمد ابراہیم عرف مرزا سیدو کے یہاں دوسو روپے سالانہ پر مرثیہ خوانی کے لیے مقرر ہو گئے تھے۔ (۹)
مرثیہ خوانی کو انیس نے باقاعدہ ایک فن بنادیا تھا۔ شروع شروع میں میرخلیق نے انہیں مرثیہ خوانی سکھائی تھی۔ خلیق مرثیہ خوانی میں لب و لہجے کے تغیرات کے علاوہ صرف چشم و ابرو کے اشاروں سے کام لیتے تھے۔ ان کے برخلاف میرضمیر ہاتھوں سے بھی اشارے کرتے۔ انیس نے کچھ انداز میرخلیق کا اپنایا اور کچھ میرضمیر کا۔ یوں میرخلیق اور میرضمیر کے انداز کی آمیزش سے مرثیہ خوانی کا اپنا الگ طرز بنایا اور اسے بلندی تک پہنچا دیا۔ (۱۰)

انیس ہر فن مولا تھے۔ نیزہ بازی، شمشیر زنی، تیر اندازی، شتر سواری اور مصوری جیسے فنون سے بخوبی آگاہ تھے۔ ان تمام فنون و امور میں سے شاعری نے ان کی طبیعت سے میل کھایا اور خود بھی خوب پھولی، پھولی، انیس کا بھی نام رہتی دنیا تک امر کر دیا۔ میرا نیس فارسی زبان پر بھی دسترس رکھتے تھے۔ انھوں نے اردو اور فارسی دونوں زبانوں میں طبع آزمائی کی لیکن تخلیقی جوہر کا کمال اردو مرثیے میں کھلا۔

انیس اپنے والد گرامی میرخلیق کی مانند شعر اور مجلس دونوں پڑھتے تھے۔ تحت اللفظ مرثیہ خوانی میں انیس کی مشق و مہارت اتنی تھی کہ عوام و خواص ان کے گردیدہ تھے۔ انیس کی مرثیہ خوانی میں ان کا کلام، ان کا لب و لہجہ، آواز، چہرے کے تاثرات، اشارات، یہاں تک کہ منبر اور مکان مجلس بھی ان کی ظاہری ہیئت میں مل کر ایک ہو جاتے تھے۔ جب تک وہ مرثیہ پڑھتے رہتے، سننے والے خود کو کسی دوسری دنیا میں پاتے اور انیس انہیں کوئی ورائے فطرت و وجود یا کم از کم ایک عجوبہ معلوم ہوتے۔ یہ انیس کی فنی شخصیت تھی جو قریب نصف صدی تک لوگوں کو منبر پر نظر آتی رہی۔ (۱۱)

انیس کو لکھنؤ کے سامعین بے حد پسند تھے اور لکھنؤی عوام کو انیس بھی اتنے ہی بھاتے تھے۔ ۱۸۵۷ء کی جنگ آزادی کے بعد لکھنؤ جڑ گیا اور انیس لکھنؤ ترک کر کے حیدر آباد دکن ہجرت کر گئے۔ حیدر آباد دکن میں انیس کو لکھنؤ جیسے سامعین میسر نہیں آئے۔ اس بات کا انہیں شدید احساس بھی تھا چنانچہ بار بار کہا کرتے تھے "ہائے لکھنؤ تجھے کہاں سے لاؤں؟" (۱۲)

انہیں کو اپنے آبا و اجداد اور ان کی رسم و ریت سے بڑا لگاؤ تھا۔ اپنے خاندانی لباس کو بہت پسند کرتے تھے۔ یہی وجہ ہے کہ چوگوشہ ٹوپی تادم حیات سر پر رہی۔ چند محفلوں میں محض اس لیے شرکت سے احتراز کیا کہ وہاں جانے کے لیے انہیں اپنے خاندانی لباس کے بجائے خاص لباس زیب تن کرنا پڑتا تھا۔ مراٹھی انہیں کے خصائص

مرثیہ نگاری اپنے موضوع اور فنی و لسانی تقاضوں کے اعتبار سے دیگر تمام اصنافِ سخن سے اس لیے مختلف ہے کہ اس میں لسانی و لفظی نزاکتوں کا بھرپور ادراک رکھنا شاعر کے لیے از حد ضروری ہوتا ہے بصورت دیگر سامعین کی جانب سے شاعر پر توہین موضوع کا سنگین الزام بھی لگ سکتا ہے اور سماج میں مردود و مقہور بھی ٹھہر سکتا ہے۔ انہیں جس دور میں مرثیے کے میدان میں اپنے بھرپور تخلیقی و فنی کمالات کا مظاہرہ کر رہے تھے عین اسی زمانے میں میرزا سلامت علی دبیر بھی مرثیے کو اپنی شعری صلاحیتوں کے اظہار کی جولانگہ قرار دے کر خوب مرثیہ نگاری کر رہے تھے۔ یہ دونوں باکمال شعرا ایک ہی زمانے میں ایک ہی علاقے میں ایک ہی موضوع پر ایک ہی مہینے [محرم الحرام] میں اپنے اپنے تخلیقی و فنی کمالات کے پیش بہانہ نمونے سامعین کے سامنے پیش کر رہے تھے۔

میر میر علی انہیں کے مداحوں اور شاگردوں پر مشتمل ایک گروہ اپنے استاد کی تخلیقات کی داد دینے کے لیے ہر دم تازہ دم رہتا تھا جبکہ دوسری جانب یہی حال میرزا سلامت علی دبیر کے مداحوں اور شاگردوں کا بھی ہوا کرتا تھا۔ دونوں گروہوں کی بھرپور کوشش ہوتی تھی کہ مقابل کے مراٹھی میں لسانی و فنی نقائص انتہائی باریک بینی سے تلاش کیے جائیں تاکہ اپنے مقابل کو زیر کیا جاسکے۔ ان دونوں باکمال مرثیہ نگاروں کے مداحوں اور شاگردوں کی باہمی کشمکش اور اپنے اپنے استاد کی طرفدارانہ روش نے پورے لکھنؤ میں رٹائی ادب کی تحسین و تنقید کی ایک فضا پیدا کر رکھی تھی۔ اس صورت حال نے بلحاظ مجموعی اردو مرثیے کی فنی و فکری جہات میں وسعت پیدا کرنے کے ساتھ ساتھ اردو مرثیے کے ارتقائی سفر کو مہمیز کیا۔ انہیں کے مرثیوں میں بعض خوبیاں ایسی ہیں جو ان کے رٹائی کلام کو دیگر مرثیہ گو شعرا سے ممتاز کرتی ہیں۔ اس مقالے میں مراٹھی انہیں کی انہی خوبیوں کو سامنے لانے کی سعی کی گئی ہے۔

قواعد کی رعایت و ترتیب

انہیں زبان و بیان کے اصول و ضوابط سے بخوبی آگاہ ہی تو رکھتے ہی تھے ان کا بھرپور استعمال و اہتمام ان کے مرثیوں کے ایک وصف کے طور پر بھی ابھر کر سامنے آیا ہے۔ ان کے مرثیوں میں گرامر کے قواعد و ضوابط کی ترتیب کا بھی حتی الامکان پاس و لحاظ رکھا گیا ہے۔

علامہ شبلی نعمانی نے اپنی معروف تصنیف "موازنہ انیس و دہیر" میں انیس کے مرثیوں کی اسی خوبی کی جانب اشارہ کرتے ہوئے لکھا ہے کہ جہاں تک انھیں معلوم ہے یہ صفت میرا انیس سے زیادہ کسی اور کے کلام میں نہیں پائی جاتی۔ (۱۳)

ان کے رثائی کلام سے نمونہ ملاحظہ کیجیے:

قربان گئی اب تو بہت کم ہے نفاہت
تب کی بھی ہے شدت میں کئی روز سے خفت
بستر سے میں خود اٹھ کے ٹہلتی ہوں بھی ہوں حضرت
پانی کی بھی خواہش ہے غذا کی بھی ہے رغبت
حضرت کی دعا سے مجھے صحت کا یقین ہے
اب تو مرے منہ کا بھی مزا تلخ نہیں ہے

فصاحت و بلاغت

کلام خواہ حمدیہ ہو یا نعتیہ یا رثائی فصیح و بلیغ ہونا اس کی اہمیت و افادیت کا ضامن ہے۔ حشو و زوائد پر مشتمل کلام نہ صرف تاثیر و تاثر کا حامل نہیں ہوتا بلکہ تصنیع و تزیین کا بھی ایک بڑا سبب بنتا ہے۔ انیس کے مرثیے اس خصوصیت کے حامل ہیں کہ یہاں فصیح و بلیغ الفاظ کا خوب استعمال نظر آتا ہے۔ انیس اپنے رثائی کلام کی فصاحت و بلاغت کا بھرپور احساس و ادراک رکھتے تھے۔ ایک جگہ اس امر کی جانب انھوں نے یوں توجہ دلائی ہے:

رنگ اڑتے ہیں وہ رنگیں ہے عبارت میری
شور جس کا ہے وہ دریا ہے حقیقت میری

صورت حال اور صورت واقع کے مطابق الفاظ کا استعمال انیس کے مرثیوں کی ایک خوبی ہے۔ جیسی بھی حالت و صورت بیان کرنی ہو انیس اس کے عین مناسب حال الفاظ ڈھونڈ ڈھونڈ کر لاتے ہیں۔ کمال یہ ہے کہ ڈھونڈ ڈھونڈ کر لائے ہوئے یہ الفاظ نامانوس اور اجنبی نہیں ہوتے۔ اس ضمن میں یہ بات درست ہے کہ انیس کے مرثیوں میں الفاظ کی بندش ایسی پر شکوہ ہے کہ بار بار پڑھنے کو جی چاہتا ہے اور ہر بار شگفتگی، روانی، سلاست شعر کی دلاویزی پیدا کرتی ہے۔ (۱۴)

تلوار کی تعریف درج ذیل بند میں ملاحظہ کیجیے جس میں بیک وقت منظر کشی، تشبیہات و استعارات، ذخیرہ الفاظ، بلاغت جیسے خصائص یکجا دکھائی دیتے ہیں:

زیور بہادروں کا، سپاہی کی
قتال خلق، تفرقہ انداز، جنگجو

سر تیز، جاں گداز، جگر سوز، شعلہ کُ
جھک کر گلے سے جس کے ملی پی گئی لہو

آفت تھی، صاعقہ تھی، قیامت تھی، قہر تھی
لشکر شکن تھی، برق تھی، آشوبِ دہر تھی
طوفان تھی، آبتار تھی، قلزم تھی، لہر تھی
آتش تھی، شعلہ بار تھی، ناگن تھی، زہر تھی

مکالمہ نگاری

طویل نظمیں شاعری میں مکالمے کا کردار بھی مسلمہ ہے۔ شاعر کرداروں کے مکالمات کا سہارا لے کر نہ صرف اپنے موضوع کے باطنی خیالات و احساسات کو تخلیق کا حصہ بناتا ہے بلکہ شعر کو حقیقت کے قریب تر ظاہر کر کے اس کی تاثیر کو دوچند کر دیتا ہے۔ مرثیہ اپنے موضوع اور خاص واقعے کے باعث مکالمے کا نہ صرف متمثل ہوتا ہے بلکہ مکالمے کا تقاضا بھی کرتا ہے۔ انیس میدانِ مرثیے کے نامی گرامی شاعر تو تھے ہی، صنفِ مرثیے کے مزاج دان بھی تھے۔ میرزا سلامت علی دبیر اپنی جگہ بڑے اور عظیم مرثیہ نگار سہی لیکن مرثیوں میں مکالماتی فضا پیدا کر کے مکالماتی انداز اپنانا انیس ہی کا کمال ہے۔ مثال ملاحظہ کیجیے:

بھوج کے پاس آ کے یہ بولے امام دیں
بس اب خدا کو یاد کر اے بے کس و حزیں

حضرت نے مسکرا کے یہ ہر ایک سے کہا
دیکھو تو کیا ترائی ہے کیا نہر کیا فضا

منظر نگاری

سامعین پر مرثیے کے اشعار اس وقت اثر کرتے ہیں جب شاعر واقعے کا منظر پرکشش الفاظ و انداز میں پیش کرے۔ میر انیس کے مرثیوں کی ایک خوبی یہ ہے کہ انھوں نے واقعات کی ایسی پرکشش منظر نگاری کی ہے کہ سامع کی نظروں کے سامنے گویا پورا واقعہ گھومنے لگتا ہے۔ ایم حبیب خان کے بقول "وہ کسی منظر کی اس طرح تصویر پیش کرتے ہیں کہ دیکھنے والا محو حیرت ہو جاتا ہے۔" (۱۵)

انیس کے مرثیوں کا ایک ذیلی عنوان امام حسین کے سوتیلے بھائی حضرت عباس بھی ہیں۔ حضرت عباس اور ان کا گھوڑا جب نہر فرات پر پہنچے تو دونوں پر پیاس کا غلبہ تھا۔ اس صورت حال کی منظر کشی ملاحظہ کیجیے:

دو دن سے بے زباں پہ جو تھا آب و دانہ بند
 دریا کو ہنہنا کے لگا دیکھنے سمند
 ہر بار کانپتا تھا سمٹتا تھا بند بند
 چکارتے تھے حضرت عباس ارجمند
 تڑپاتا تھا جگر کو جو شور آبشار کا
 گردن پھرا کے دیکھتا تھا منہ سوار کا
 انیس نے باقاعدہ سپہ گری سیکھ رکھی تھی۔ وہ ایک شہسوار کی طرح جنگی گھوڑوں کی اقسام، عادات،
 نفسیات اور ان سے متعلق اصطلاحوں سے بھی خوب واقف تھے جس کا اندازہ ان کے مرثیوں کے رزمیہ حصوں
 سے بخوبی ہو جاتا ہے۔ (۱۶)

ابتدال سے اجتناب

انیس نے مجموعی طور پر واقعہ کر بلا کو تمام جزئیات سمیت نظم کرنے کی سعی کی ہے۔ اس نازک اور
 احتیاط طلب کام میں انیس کا کمال یہ ہے کہ انھوں نے کہیں بھی اپنے کلام میں ابتدال و رکاکت کو در آنے نہیں
 دیا۔ ایک قادر الکلام شاعر کی یہی بڑی خوبی ہوتی ہے کہ وہ موضوع کو اس کی تمام تر جزئیات سمیت بیان کرتے
 ہوئے کسی بھی جگہ لسانی رکاکت و ابتدال کو قطعاً راہ پانے کی اجازت نہیں دیتا۔ امام حسین کی زبانی ان کے رفقا
 کی تعریف و توصیف انیس نے یوں بیان کی ہے کہ کہیں بھی لسانی اعتبار سے کوئی غیر معیاری و غیر مہذب لفظ
 کلام کا حصہ نہیں بنا:

وہ گورے گورے جسم، قبائیں وہ تنگ تنگ
 جن کی صفا کو دیکھ کر ہو آئینہ بھی دنگ
 یہاں لفظ "صفا" کے استعمال نے پہلے مصرع میں موجود "گورے گورے جسم" اور "قبائیں تنگ
 تنگ" سے متوقع طور پر پیدا ہونے والے مبتدل تاثر کو ختم کر کے ایک روحانی و معنوی تاثر پیدا کر دیا
 ہے۔ ابتدال کے امکان کو مزید ختم کرنے کے لیے اگلے مصرعے میں کہا:
 تھا جن کی چاہ میں دل یوسف بھی بے قرار
 "دل یوسف" کی ترکیب نے معنوی صفا کے مفہوم کو واضح کر دیا جس سے ابتدال رفع ہو گیا۔

سلاست و روانی

بالعموم اچھے شعر کی ایک فنی خوبی یہ ہوتی ہے کہ وہ تعقید و ثقالت سے مبرا اور سلیس و رواں ہو۔ بعض
 اوقات شاعر کو کسی گہرے، سنجیدہ اور وقیع خیال کو نظم کرتے ہوئے لفظی تنگ دامن کا سامنا کرنا پڑتا ہے۔ الفاظ
 میں مطلوبہ خیال کی ترسیل و ابلاغ کی وسعت کی کمی کا مسئلہ تب درپیش ہوتا ہے جب شاعر کا ذخیرہ الفاظ محدود ہو۔

شہادت عظمیٰ کو سلاست و روانی سے نظم کرنا یقیناً انیس جیسے باکمال اور قادر الکلام شاعر ہی کا کام ہے۔ انیس کے معاصر و مقابل عظیم مرثیہ گو شاعر میرزا سلامت علی دبیر کے مرثیوں کے مقابلے میں انیس کے مرثیوں میں روانی و سلاست کا وصف نمایاں طور پر برتری رکھتا ہے۔ اس ضمن میں ایک مصرع بطور مثال ملاحظہ کیجیے:

کس نے یہ انگوٹھی دی رکوع و سجود میں [دبیر]

سائل کو کس نے دی ہے انگوٹھی نماز میں [انیس]

سلاست و روانی کا وصف انیس کے تمام مرثیوں میں اول تا آخر نظر آتا ہے۔ یہی وصف انیس کو اپنے عصر کے بعد بھی قبول عام بخشنے کا ایک سبب ہے۔

بمطابق محل و موقع جذبات نگاری

امام حسین کی شہادت کے المناک واقعے کے کئی مناظر ہیں۔ غالباً انھی مختلف مناظر و مواقع کو پیش نظر رکھتے ہوئے مرثیے کے اجزا کی ترتیب معین کی گئی ہے۔ انیس نے اپنے مرثیوں میں اس حادثے کی مناسبت اور محل کو مد نظر رکھتے ہوئے اس کے تمام جزوی واقعات، ممکنہ مکالمات اور جذبات و احساسات کو نظم کیا ہے۔ بطور مثال اس موقع اور اس سے متعلق احساسات کا بیان ملاحظہ کیجیے جب امام حسین کے بڑے فرزند جناب علی اکبر میدان جنگ کی طرف جا رہے تھے تو ان کی شریک حیات بی بی شہر بانو کے دل میں جن احساسات و جذبات کا پیدا ہونا فطری امر ہے، ان کا بیان انیس نے کس فنکارانہ مہارت سے کیا ہے:

مومنو مرنے کو ہم شکل نبی جاتا ہے
دولت بانوئے بے کس کو زوال آتا ہے
ماں تڑپتی ہے، شہ جن و بشر روتے ہیں
کس جوں بیٹے سے ماں باپ جدا ہوتے ہیں
علی اکبر ذرا تو میری محبت کی طرف دھیان کرو
اماں واری مری بستی کو نہ ویران کرو

امام حسین کے سوتیلے بھائی جناب عباس جب میدان جنگ کا رخ کرتے ہیں اور اپنی جان جان آفرین کے سپرد کر دیتے ہیں تب امام حسین کے دلی جذبات کی جو کیفیت متوقع تھی اسے انیس نے اپنے ایک مرثیے میں یوں ضبط قلم کر دیا ہے:

بھائی کے آگے بھائی تڑپ کر جو مر گیا
صدمہ غضب کا سبب نبی پر گزر گیا
خنجر الم کا دل سے حلق تک اتر گیا
اکثر ہمیں بچاتے تھے لو میں ہوا سے تم
ہم لٹ گئے ہیں گرد تو جھاڑو قبا سے تم

اخلاقی نکات و نصائح

شہادتِ عظمیٰ کا واقعہ اپنے اندر اخلاقی پند و نصائح کا ایک وسیع سلسلہ بھی رکھتا ہے۔ مرثیہ نگار اپنے مرثیوں میں ان اخلاقی نکات کو بیان کر کے نہ صرف بیانِ شہادت کو ذریعہ وعظ و نصیحت بناتا ہے بلکہ معاشرے کی اصلاح احوال کی بھی سعی کرتا ہے۔ مثلاً میدانِ جنگ میں اترنے کے بعد اپنا حسب نسب بیان کر کے مقابل پر اپنے خاندانی سلسلہ نسب کو واضح کر دینا تاکہ کوئی کسی غلط فہمی کا شکار نہ ہو، جنگ میں پہل نہ کرنا، صبر و شکر کا مظاہرہ کرنا، دشمن کے اہل و عیال اور چھوٹے بچوں سے ہمدردی کا اظہار کرنا، گھٹیا پن سے احتراز کرنا اور اللہ تعالیٰ کی ذات پر مکمل بھروسہ کرنا وغیرہ۔ انیس کے مرثیوں میں یہ وصف بھی جا بجا ملتا ہے۔ بطور مثال ایک بند کے دو شعر ملاحظہ کیجیے:

سب جانتے ہیں بیعت فاسق حرام ہے
اس کی طلب نہیں، یہ اجل کا پیام ہے
فرمایا سر کٹے تو کٹے کچھ الم نہیں
دانستہ دیویں ہاتھ سے عزت وہ ہم نہیں

الفاظ کی خوبصورت بندش

انیس کے مرثیے اردو الفاظ کے ایک بہت بڑے ذخیرے کی حیثیت رکھتے ہیں۔ اس پر مترازیہ کہ ان لفظوں کو تہذیبی شائستگی اور لسانی نزاکت کا پاس و لحاظ رکھتے ہوئے جس طرح انیس استعمال کرتے ہیں وہ انہیں نہ صرف ممتاز مقام دلوانے کا سبب بنتا ہے بلکہ اردو شاعری کی تہذیبی و تمدنی لفظیات کے ذخیرے میں قابلِ قدر اضافے کا سبب بھی بن جاتا ہے۔ اس بند کو ملاحظہ کیجیے:

خوشبو سے ان گلوں کی ہوا دشت باغ باغ
غنچے کھلے، ہرے ہوئے بلبل کے دل کے داغ
پہنچا سرِ فلک پہ ہر اک کوہ کا دماغ
دریا نے بھی حبابوں کے روشن کیے چراغ
خورشید بن گئے، طبقے ارض پاک کے
تاروں کو گرد کر دیا ذروں نے خاک کے

حاصل کلام

مختصر یہ کہ اردو میں مرثیہ نگاری کی روایت کا باقاعدہ آغاز ہندوستان ہی سے ہوا۔ شمالی ہند اور دکن کے علاوہ لکھنؤ میں اس صنفِ سخن کو مرثیہ نگار شعرانے اپنے اپنے زمانوں میں اپنی اپنی استعداد و فہم کے مطابق فنی و تہذیبی معاونت فراہم کی۔ اس کی ہیئت کے تعین کے لحاظ سے میر ضمیر اور مرزا رفیع سودا اس لیے اہم نام ہیں

کہ ان کے باعث مسدس کو مرثیے کی ہیئت کے طور پر قبول عام حاصل ہوا اور بعد کے مرثیہ نگاروں میں مرثیے کے لیے مسدس ہی کی ہیئت معین قرار پائی۔

انیس کا نام مرثیے کی تاریخ و روایت میں اس لیے انتہائی نمایاں نظر آتا ہے کہ انیس اپنی خاندانی روایات، طبعی میلانات اور لسانی گرفت کے باعث دیگر مرثیہ نگار شعرا کے مقابلے میں غالب رہے۔ تقریباً نصف صدی تک انیس اور ان کے مرثیوں کی گرفت لسانی، فنی، فکری اور مذہبی و ادبی لحاظ سے نہ صرف اہل لکھنؤ پر قائم رہی بلکہ مروجہ زمانہ کے ساتھ ساتھ انیس کے مرثیے ادبی و فنی بلندی، لسانی خصائص، تخیلاتی بلندی، جذبات نگاری اور لفظوں کے مہذبانہ استعمال کے اعتبار سے آج بھی اپنی ارفعیت کے حامل ہیں۔ یہ بات اپنی جگہ بالکل درست ہے کہ میرزا سلامت علی دبیر بھی مرثیے کی تاریخ میں بلند مقام رکھتے ہیں مگر جو شہرت اور فنی و لسانی لیاقت و گرفت قدرت نے انیس کو عطا کی تھی وہ انیس ہی کا اختصاص ہے۔

☆☆☆☆☆

حوالے

(۱) سید قائم رضا نسیم، سید مرتضیٰ حسین فاضل [مرتبین]، جامع نسیم اللغات اردو، ناشرین: شیخ غلام علی اینڈ سنز،

لاہور، سن ۱۰۶۸ء

(۲) شبلی نعمانی، علامہ، اردو مرثیے کی سرگزشت، ایجوکیشنل پبلشنگ ہاؤس، ۱۹۴۳ء، ص ۱۱

(۳) حامد حسن قادری، پروفیسر، تاریخ مرثیہ گوئی، عشرت پبلشنگ ہاؤس، ۱۹۹۸ء، ص ۲۰۱

(۴) انور سدید، ڈاکٹر، اردو ادب کی مختصر تاریخ، عزیز بک ڈپولا پور، طبع سوم، ۱۹۹۸ء، ص ۱۹۱

(۵) فرمان فتح پوری، ڈاکٹر، اردو مرثیہ نگاری کا ارتقاء، ایجوکیشنل بکس پبلشرز، ۱۹۸۸ء، ص ۳۰۳

(۶) انور سدید، ڈاکٹر، اردو ادب کی مختصر تاریخ، عزیز بک ڈپولا پور، طبع سوم، ۱۹۹۸ء، ص ۹۱

(۷) نیر مسعود، میر انیس، مقتدرہ قومی زبان اسلام آباد، طبع اول ۲۰۱۱ء، ص ۳۲

(۸) ایضاً، ص ۳۵ (۹) ایضاً، ص ۱۳

(۱۰)۔ ایضاً، ص ۳۳ (۱۱) ایضاً، ص ۱۲

(۱۲) ایم حبیب خان، کلاسیکی شعرا پر تنقیدی مقالات، مغربی پاکستان اردو اکیڈمی، لاہور، سن ۲۰۰۷ء

(۱۳) شبلی نعمانی، علامہ، موازنہ انیس و دبیر، عشرت پبلشنگ ہاؤس، ص ۴

(۱۴) ایم حبیب خان، کلاسیکی شعرا پر تنقیدی مقالات، مغربی پاکستان اردو اکیڈمی، لاہور، ص ۴

(۱۵) ایم حبیب خان، کلاسیکی شعرا پر تنقیدی مقالات، مغربی پاکستان اردو اکیڈمی، لاہور، ص ۷

(۱۶) نیر مسعود، میر انیس، مقتدرہ قومی زبان اسلام آباد، طبع اول ۲۰۱۱ء، ص ۳۱

